



195

(234 mm)

۲۱

۳

۳۹
Champs

ॐ

रुद्रमन्त्रसहित-चमकानुवाकः

पं० विश्वनाथ शर्मणा

स्वकीय “काश्मीर प्रताप स्टीम् प्रेस” नास्त्रि

यन्त्रालये

विद्वद्वरद्वारा शोधयित्वा प्रकाशिताः ॥

—= : * : =—

प्रथमं संस्करणम्—

शाकाब्दाः १८४२

वैक्रमाब्दाः १९७७

अस्य सर्वेऽधिकाराः प्रकाशयित्रा स्वाधीना एव रक्षिताः ॥

मूल्यं ६ आना

सर्वक महएवर नाम

ओ३म्

अथ

॥ रुद्रमन्त्रसहित-चमकानुवाकाः ॥

ओं नमो भगवते महारुद्राय ॥

ओं देवं सुधाकलशसोमकरं त्रिनेत्रं पद्मासनं च
वरदाभयदं सुशुभ्रम् । शङ्खाभयाब्जवरभूषितया च
देव्या वामेङ्कितं शमनभङ्गहरं नमामि ॥

शुम्भुं शूलपिनाकसोमकलशभ्राजिष्णुहस्ताम्बुजं दे-
व्यालंकृतवामपार्श्वमुरगाधीशस्फुरत्कङ्कणम् । गङ्गागर्जित-
गर्भजूटममलं चन्द्रार्धमौलिं प्रभुं केनाशक्लेशनाशनिश्चित-
धियं भस्माङ्गरागं भजे ॥

यस्मात्सर्वमिदं प्रपञ्चरचितमादौ जगज्जायते

यस्मिंस्तिष्ठति लीयते तु समये जायेत कल्पं पुनः ।

यं ध्यात्वा मुनयो प्रपञ्चरहितं विन्दन्ति मोक्षं ध्रुवं

तं वन्दे पुरुषोत्तमाख्यमखिलं नित्यं विभुं निष्कलम् ॥

शुद्धस्फटिकसङ्काशं त्रिनेत्रं पञ्चवक्त्रकम् । गङ्गाध-
 रं दशभुजं सर्वाभरणभूषितम् ॥ नीलग्रीवं शशा-
 ङ्काङ्कं नागयज्ञोपवीतिनम् । व्याघ्रचर्मोत्तरीयं च व-
 रेण्यमभयप्रदम् ॥ कमण्डल्वक्षसूत्राभ्यामन्वितं शू-
 लपाणिकम् । ज्वलन्तं पिङ्गलजटाशिखमुदयोतका-
 रिणम् ॥ अमृतेनाप्लुतं हृष्टमुमादेहार्धधारिणम् ।
 दिव्यसिंहासनासीनं दिव्यभोगसमन्वितम् ॥ दि-
 ग्देवतासमायुक्तं सुरासुरनमस्कृतम् । नित्यं च शा-
 श्वतं शुद्धं ध्रुवमक्षरमव्ययम् ॥ सर्वव्यापिनमीशानं
 रुद्रं वै विश्वरूपिणम् । एवं ध्यात्वा द्विजः सम्यक्त-
 तो यजनमारभेत् ॥ मृत्युञ्जय महादेव पाहि मां श-
 रणागतम् । जन्ममृत्युजरारोगैः पीडितं भवबन्ध-
 नैः ॥ इति विज्ञाप्य देवेशं जपेन्मन्त्रं च त्र्यम्बक-
 म् ॥ त्र्यम्बकं यजामहे सुगन्धिं पुष्टिवर्धनम् ।
 उर्वारुकमिव बन्धनान्मृत्योर्मुक्षीय मामृतात् ॥

आत्वावहन्तु हरयः सचेतसः श्वेतैरश्वैरिह केतुमद्भि-
र्वाताजवेन बलमद्भिर्मनोजवायातु शीघ्रं मम रुद्रा-
य हव्यन्देवानां च ऋषीनां चासुराणां च पूर्वजं
सहस्राक्षं विरूपाक्षं विश्वरूपं महादेवं शिवमावाह-
याम्यहम् ॥ आवाहयाम्यहं देवमीश्वरं पार्वतीपति-
म् । वृषभासनमारूढं नागाभरणभूषितम् । प्रीय-
तां यजमानस्य तुष्टो भूयाज्जगत्पतिः । शुक्लवर्णो म-
हातेजाः शुक्लस्रग्दामभूषितः । बलिः पुष्पं चरुश्चै-
व धूपोऽयं प्रतिगृह्यताम् ॥ ✓

ॐ तैत्पुरुषाय विद्महे । महादेवाय धीमहि ।
तन्नो रुद्रः प्रचोदयात् ॥ ३ ॥ ✓

आशुः शिशान इति शुक्रज्योतिष्मानंशुप्रजननं सर्वाः
प्रजाः काश्यप्या इति कश्यपस्य वाजस्य प्रसवोऽग्नेः ॥

आशुः शिशानो वृषभो न युधैमो घनाघनः क्षोभणश्चर्ष-
णीनाम् । संक्रन्दनोऽनिमिष एकवीरः शतं सेना अजय-

त्साकमिन्द्रः ॥ संक्रन्दनेनानिमिषेण जिष्णुना युत्कारेण
 दुश्च्यवनेन धृष्णुना । तदिन्द्रेण जयत तत्सहध्वं युधो
 नर इषुहस्तेन वृष्णा ॥ स इषुहस्तैः स निषङ्गिभिर्वशी सँ-
 स्रष्टासयुध इन्द्रो गणेन । सँसृष्टजित्सोमपा बाहुशैर्ध्यूध्व-
 धन्वा प्रतिहिताभिरस्ता ॥ बृहस्पते परिर्दीय रथेन रक्षो-
 हामित्राँ अपबाधमानः । प्रभञ्जन्त्सेनाः प्रमृणो युधा जय-
 न्नस्साकमेध्यविता रथानाम् ॥ बलविज्ञायः स्थविरः प्रवीरः
 सहस्वान्वाजी सहमान उग्रः । अभि वीरो अभि सँत्वा सँहो-
 जा जैत्रमिन्द्ररथमातिष्ठ गोवित् ॥ गोत्रभिदं गोविदं वज्र-
 बाहुं जयन्तमज्मै प्रमृणन्तमोजसा । इमँ सजाता अनु
 वीरयध्वमिन्द्रं सखायोऽनुसँ रभध्वम् ॥ अभि गोत्राणि स-
 हसा गाहमानोऽदयो वीरः शतमन्युरिन्द्रः । दुश्च्यवनः पृ-
 तनाषाडयुध्योऽस्माकँ सेना अवतु प्र युत्सु ॥ इन्द्र आसां
 नेता बृहस्पतिर्दीक्षिणा यज्ञः पुर एतु सोमः । देवसेनाना-
 मभिभञ्जतीनां जयन्तीनां मरुतो यँन्त्वग्रे ॥ इन्द्रस्य वृ-
 ष्णो वरुणस्य राज्ञ आदित्यानां मरुतां शर्ध उग्रम् ।

१ शर्धुग्र २ धी ३ ष ४ सहोजिजैत्रायनो ५ ज्मा ६ मिन्द्रसखायमनु संव्ययध्यम्
 ७ एषां ८ दक्षिणा ९ यन्तु मध्ये ॥

महामनसां भुवनच्यवानां घोषो देवानां जयतामुदस्थात् ॥
अस्माकमिन्द्रः समृतेषु ध्वजेष्वस्माकं या इषुवस्ता ज-
यन्तु । अस्माकं वीरा उत्तरे भवन्त्वस्माँ२ उ देवा अवता
हवेषु ॥

शुक्रज्योतिश्च चित्रज्योतिश्च सत्यज्योतिश्च ज्योतिष्माँ-
श्च । सत्यश्चर्तपाश्चात्त्यहाः ॥ ईदृङ्गान्यादृङ्ग सदृङ्ग प्रतिसदृङ्ग ।
मितश्च सम्मितश्च सभराः ॥ ऋतश्च सत्यश्च ध्रुवश्च धरु-
णश्च धर्ता च विधर्ता च विधारय ॥ ऋतजिच्च सत्यजिच्च
सेनैजिच्च सुषेणश्चान्तिमित्रश्च दूरे अमित्रश्च गणः ॥ ईदृ-
क्षास एतादृक्षास ऊँ षु णः सदृक्षासः प्रतिसदृक्षास एतन
मितासश्च सम्मितासो नो अद्य सभरसो मरुतो यज्ञे अ-
स्मिन् ॥ इन्द्रं दैवीर्विशो मरुतोऽनुवर्त्मानो यथेन्द्रं दै-
वीर्विशो मरुतोऽनुवर्त्मानोऽभवन् । एवमिमं यजमानं
दैवीश्च विशो मानुषीश्चानु वर्त्मानो भवन्तु ॥ •

✓ शतरुद्रियन्देवानां रुद्रशमनं भवाय शर्वीयश्च प्रत्यु-

✓
 त्कान्तानुवाको देवर्षी रुद्रदेवत्यः त्रिष्टुप्छन्दश्चयने
 विनियोगः ॥ नमस्ते देवा रौद्रमानुष्टुभमाद्या गायत्री
 पञ्चमषष्ठ्यौ पङ्क्त्यन्त्या महापङ्क्तिर्मा भैरेकपदा
 जगत्यनुष्टुप्त्रिष्टुब्महावृहती यवमध्या रुद्रो देवता
 चरमेष्टिका अस्य रुद्रस्य प्रश्नस्य अनुष्टुप्छन्दः अघो-
 रऋषिः सङ्कर्षणमूर्तिः सुरूपो योऽसावादित्यः परः
 पुरुषः स एव देवता अग्निक्रतुचरमायामिष्टिकायाँ
 शतरुद्रपाठे (होमे) विनियोगः ॥

सकलस्य रुद्राध्यायस्य श्रीमहारुद्रो देवता एका
 गायत्री छन्दः तिस्रोऽनुष्टुभः तिस्रः पङ्क्तयः स-
 तानुष्टुभो द्वे जगत्सौ परमेष्ठीऋषिः समस्तपापक्ष-
 यार्थे सकलकामनासिद्धयर्थे श्रीमहारुद्रदेवतास-
 न्तोषणार्थे चमकानुवाकसहितरुद्रमन्त्रपाठे (होमे)
 विनियोगः ॥

चमकानुवाकाः

७

ध्यानम् कर्पूरगौरं करुणावतारं संसारसारं भुजगे-
न्द्रहारम् । सदा रमन्तं हृदयारविन्दे भवं भवानी-
सहितं नमामि ॥

ध्याये नित्यं महेशं रजतगिरिनिभं चारुचन्द्रावतंसं
रत्नाकल्पोज्ज्वलाङ्गं परशुमृगवराभीतिहस्तं प्रसन्नम् ।
पद्मासीनं समन्तात्स्तुतममरगणैर्व्याघ्रकृत्तिं वसानं
विश्वाद्यं विश्ववन्द्यं निखिलभयहरं पञ्चवक्तं
त्रिनेत्रम् ॥ —

आपातालनभस्तलान्तभुवनब्रह्माण्डमाविःस्फुरज्ज्योतिः स्फाटिक-
लिंगमौलिविलसत्पूरेण्डुविम्बामृतैः । अस्तोकालतमेकमेकमनिशं रुद्रा-
नुवाकं जपन्ध्यायत्रीप्सितसिद्धये द्रुतपदं विप्रोऽभिषिञ्चेच्छिवम् ॥

ॐ नमः शिवाय वरदाय ॥

⑩ (ॐ नमस्ते रुद्र मन्यवे बाहुभ्यामुत ते नमः ।
उतो त इषवे नमः) ॥ (या ते रुद्र शिवा तनूरघोराऽ-
पापकाशिनी । तया नस्तन्वां शन्तमया गिरिशन्ता-

१/ ऽभि चाकशीहि॥ (यामिषुं गिरिशन्त हस्ते विभ-
 ४/ ष्यस्तवे । शिवां गिरित्र तां कुरु मा हिंसीः पुरुषं
 ५/ जगत्)॥ (शिवेन वचसा त्वा गिरिशाच्छा वदामसि ।
 यथा नः सर्वमिज्जगदयक्ष्मं सुमना असत्)॥ अ० ६
 ६/ बोचदधिवक्ता प्रथमो दैव्यो भिषक् । अहीश्व सर्वा-
 ७/ ञ्जम्भयं सर्वाश्च यातुधान्योऽधराचीः परासुव ॥ अ-
 ८/ सौ यस्ताम्रो अरुण उत बभ्रुः सुमङ्गलः । ये चेमे
 ९/ रुद्रा अभितो दिक्षु श्रिताः । सहस्रशोऽवैषां हेळ
 १०/ ईमहे॥ (असौ योऽवसर्पति नीलग्रीवो विलोहितः ।
 उतैनं गोपा अदृशन्नुतैनमुदहार्यः ॥ उतैनं विश्वा
 ८/ भूतानि स दृष्टो मृळयति नः)॥ (नमो अस्तु नील-
 ९/ ग्रीवाय सहस्राक्षाय मीढुषे । अथो ये अस्य स-
 १०/ त्वानोऽहं तेभ्योऽकरं नमः)॥ (प्र मुञ्च धन्वनस्त्वमु-
 भयोरान्व्योर्ज्याम् । याश्च ते हस्त इषवः परा ता

भगवो वप) (विज्यं धनुः कपर्दिनो विशल्यो वाण-
वानुत ॥ अनेशनस्येषव आभुरस्य निषङ्गधि ॥) ¹²
13 (या ते हेतिर्मादुष्टम हस्ते बभूव ते धनुः । तयाऽ- ¹³
स्मान्विश्वतस्त्वमयक्ष्मेण परिभुज) ॥ (परि ते धन्व- ¹⁵
नो हेतिरस्मान्वृणक्तु विश्वतः । अथो य इषुधिस्त-
० वाऽरे अस्मन्निधेहि तम्) ॥ (नमांसित आयुधायाऽना- ¹⁴
तताय धृष्णवे । उभाभ्यामुत ते नमो बाहुभ्यां तव
धन्वने) ॥ (अवतत्य धनुर्ध्वं सहस्राक्ष शतेषुधे । नि- ¹¹
शीर्य शल्यानां मुखं शिवो नः सुमना भव) ॥ (यात ¹²
इषुः शिवतमा शिवं बभूव ते धनुः । शिवा शरव्या
या तव तया नो मृळ जीवसे ॥) ✓

मा नो महान्तमुत मा नो अर्भकं मा न उच्चतमुत मा न
उक्षितम् । मा नो वधीः पितरं मोत मातरं मा नः प्रिया-
स्तन्वो रुद्र रीरिषः ॥ मा नस्तोके तनये मा न आयौ मा
नो गोषु मा नो अश्वेषु रीरिषः । वीरान्मा नो रुद्र भामितो

वधीर्हविष्मन्तः सदमित्वा हवामहे ॥ विश्वेश्वर महादेव
शिव सशिव सदाशिव त्रिकाल त्रिकालकाल कालाग्नि-
शिख नीलकण्ठ महामृत्युञ्जयभट्टारक नमो नमः ॥

ॐ अग्नाविष्णू सजोषसेमा वर्धन्तु वां गिरः । द्युम्नै-
र्वाजेभिरागतम् ॥

वाजश्चमे प्रसवश्चमे प्रयतिश्चमे प्रसितिश्चमे धीतिश्चमे
क्रतुश्चमे स्वरश्चमे श्लोकश्चमे श्रवश्चमे श्रुतिश्चमे ज्योतिश्च
मे स्वश्चमे ॥ प्राणश्चमेऽपानश्चमे व्यानश्चमेऽसुश्चमे चित्तंच
म आधीतंचमे वाक्चमे मनश्चमे चक्षुश्चमे श्रोत्रश्चमे दक्ष-
श्चमे बलंचम ॥ ओजश्चमे सहश्चमे आत्माचमे तनूश्चमे
शर्मचमे वर्मचमेऽङ्गानिचमेऽस्थीनिचमे पल्लविचमे शरीरा-
णिचम आयुश्चमे जराचमे ॥ १ ॥

ॐ नमो हिरण्यवाहवे सेनान्ये दिशां च पतये
नमो ॥ (नमो वृक्षेभ्यो हरिकेशेभ्यः पशूनां पतये

१ सू २ आ ३ सुवश्च ४ स्या ॥ सहितायां तारकां चिह्नितस्थानेध्वत्तः सर्वत्र
“यज्ञेन कल्पन्ताम्” इत्यस्ति ॥

नमो । (नमः शष्पिञ्जराय त्विषीमते पथीनां पतये ३
 नमो) । (नमो बभ्रुंशाय व्याधिनेऽन्नानां पतये नमो) ४
 ५ (नमो हरिकेशायोपवीतिने पुष्टानां पतये नमो) । (न- ६
 मो भवस्य हेत्यै जगतस्पतये नमो । (नमो रुद्रायात- ७
 तायिने क्षेत्राणां पतये नमो) । (नमः सूतायाहन्त्याय ८
 वनानां पतये नमो) । (नमो रोहिताय स्थपतये वृक्षाणां ९
 पतये नमो) । (नमो मन्त्रिणे वाणिजाय कर्द्वाणां पत- १०
 ये नमो । (नमो भुवन्तये वारिवस्कृतायौषधीना पत- ११
 ये नमो) । (नम आक्रन्दायत उच्चैर्घोषाय सत्वानां १२
 पतये नमो) । (नमः कृत्सं वीताय धावते पत्तीनां १३
 पतये नमो ।) ४

ज्यैष्ठ्यश्चम आधिपत्यश्चमे मन्युश्चमे भामश्चमेऽमश्चमेऽ-
 म्भश्चमे जेमाचमे महिमाचमे वरिमाचमे प्रथिमाचमे
 वर्धमाचमे द्राघिमाचमे वृद्धश्चमे वृद्धिश्चमे सत्यश्चमे श्रद्धा-

चमे जगच्चमे धनश्चमे वशश्चमे त्वषिश्चमे क्रीडाचमे
 मोदश्चमे जातंचमे जनिष्यमाणंचमे सूक्तश्चमे सुकृतश्चमे ॐ
 वित्तश्चमे वेद्यंचमे भूतंचमे भविष्यच्चमे सुगश्चमे सुपथ्यश्च-
 मे ऋद्धश्चमे ऋद्धिश्चमे क्लृप्तश्चमे क्लृप्तिश्चमे म-
 तिश्चमे सुमतिश्चमे ॥ २ ॥

- १ (नमः सहमानाय निव्याधिन आव्याधिनीनां प-
 तये नमो) । नमो निषङ्गिणे ककुभाय स्तेनानां पतये
 नमो) । नमो वञ्चते परिवञ्चते स्तायूनां पतये नमो ।
 नमो निचराय परिचरायारण्यानां पतये नमो ।
 ३ (नमो निषङ्गिण इषुधिमते तस्कराणां पतये नमो) ।
 ४ (नमः सृकायिभ्यो जिघाँसद्भ्यो मुष्णतां पतये नमो) ।
 ५ (नमोऽसिमद्भ्यो नक्तश्चरद्भ्यः प्रकृन्तानां पतये नमो) ।
 ६ (नम उष्णीषिणे गिरिचराय कुलुञ्चानां पतये नमः) ।
 नम इषुकृद्भ्यो धन्वकृद्भ्यश्च वो नमो । नम इषु-
 मद्भ्यो धन्वायिभ्यश्च वो नमो । नम आतन्वानेभ्यः

प्रतिदधानेभ्यश्च वो नमो । नम आयच्छद्भ्योऽस्य-
द्भ्यश्च वो नमो ! नमो विसृजद्भ्यो विध्यद्भ्यश्च वो
नमो । नमः स्वपद्भ्यो जाग्रद्भ्यश्च वो नमो । नमः
शयानेभ्य आसीनेभ्यश्च वो नमो ! नमः तिष्ठद्भ्यो
धावद्भ्यश्च वो नमो । नमः सभाभ्यः सभापतिभ्य-
श्च वो नमो । नमोऽश्वेभ्योऽश्वपतिभ्यश्च वो नमः ।

शश्वमे मयश्चमे प्रियश्चमेऽनुकामश्चमे कामश्चमे सौ-
मनसश्चमे भगश्चमे द्रविणश्चमे भद्रश्चमे श्रेयश्चमे वस्य-
श्चमे यशश्चमे ॥ यन्ताचमे धर्ताचमे क्षेमश्चमे धृतिश्चमे
विश्वंचमे महश्चमे संविच्चमे ज्ञात्रंश्चमे सूश्चमे प्रसूश्चमे
सीरंचमे लैयश्चमे ऋतश्चमेऽमृतंचमेऽयक्ष्मंचमेऽनामयश्च-
मे जीवातुश्चमे दीर्घायुत्वश्चमेऽनमित्रश्चमेऽभयंचमे सुगं-
श्चमे शयनंचमे सूषाचमे सुदिनंचमे ॥ ३ ॥

① नम आठ्याधिनीभ्यो विविध्यद्भ्यश्च वो नमो ।
नम उगणाभ्यः तृहतीभ्यश्च वो नमो । नमो ब्राते-

भ्यो ब्रातपतिभ्यश्च वो नमो । नमो गणेभ्यो गणप-
 तिभ्यश्च वो नमो । नमः कृच्छ्रेभ्यः कृच्छ्रपतिभ्यश्च
 वो नमो । नमो विरूपेभ्यो विश्वरूपेभ्यश्च वो नमो ।
 नमः सेनाभ्यः सेनानीभ्यश्च वो नमो । नमो रथि-
 भ्यो वैरुथिभ्यश्च वो नमो । नमो महद्भ्योऽर्भकेभ्य-
 श्च वो नमो । नमो युवाभ्य आशिनेभ्यश्च वो नमो ।
 नमः क्षत्तृभ्यः संग्रहीतृभ्यश्च वो नमो । नमः तक्ष-
 भ्यो रथकारेभ्यश्च वो नमो । नमः कुलालेभ्यः कर्मा-
 रेभ्यश्च वो नमो । नमः पुञ्जिष्ठेभ्यो निषादेभ्यश्च वो
 नमो । नमः श्वनिभ्यो मृगैयुभ्यश्च वो नमो ।
 नमः श्वभ्यः श्वपतिभ्यश्च वो नमः ॥ ५ ॥

ऊर्क्चमे सूनृताचमे पयश्चमे रसश्चमे घृतश्चमे मधुश्चमे
 सग्धिश्चमे सपीतिश्चमे कृषिश्चमे वृष्टिश्चमे जैत्रश्चमे औद्भि-
 द्यं चमे ॥ रयिश्चमे रायश्चमे पुष्टश्चमे पुष्टिश्चमे विभुचमे
 प्रभुचमे पूर्णश्चमे पूर्णतरंचमे कुयवाश्चमेऽक्षितंश्चमेऽन्न-

ञ्चमेऽनुच्चमे ॥ ब्रीहयश्चमे यवाश्चमे माषाश्चमे तिलाश्च
मे नीवाराश्चमे श्यामाकाश्चमेऽणवश्चमे प्रियङ्गवश्चमे
गोधूमाश्चमे मसूराश्चमे मुद्गाश्चमे खल्वाश्चमे ॥ ४ ॥

८ नमो भवाय च रुद्राय च । नमः शर्वाय च पशु-
पतये च । नमो नीलग्रीवाय च शितिकण्ठाय च ।
नमो व्युप्तकेशाय च कपर्दिने च । नमः सहस्राक्षाय
च शतधन्वने च । नमो गिरिशाय च शिपिविष्टाय
च । नमो मीढुष्टमाय चेषुमते च । नमो ह्रस्वाय
च वाममाय च । नमो बृहते च वर्षीयसे च । नमो
वृद्धाय च सवृद्धने च । नमोऽग्र्याय च प्रथमाय
च । नमः आशवे चाजिराय च । नमः शीर्भ्याय
च शीर्घ्याय च । नमः ऊर्म्याय चावस्वन्याय च ।
नमो नाद्याय च द्वीप्याय च ॥ ५ ॥

अश्माचमे मृत्तिकाचमे गिरयश्चमे पर्वताश्चमे
सिकताश्चमे वनस्पतयश्चमे हिरण्यश्चमेऽयश्चमे सी-

संचमे त्रपुचमे श्यामंचमे लोहितायसंचमे ॐ अग्निश्चम आ-
 पश्चमे वीरुधश्चम ओषधयश्चमे कृष्टपच्यैश्चमे ऽकृष्टप-
 च्यैश्चमे ग्राम्याश्चमे पशव आरण्याश्चमे वित्तंचमे वि-
 त्तिश्चमे भूतंचमे भूतिश्चमे ॐ वसुचमे वसतिश्चमे कर्मचमे
 शक्तिश्चमे ऽर्थश्चम ऐमश्चम ईत्याचमे गतिश्चमे ॥ ५ ॥

✓ नमो ज्येष्ठाय च कनिष्ठाय च । नमः पूर्वजाय
 चापरजाय च । नमो मध्यमाय चाप्रगल्भाय च ।
 नमो बुध्याय च जघन्याय च । नमः सोभ्याय च
 प्रतिसर्याय च । नम आशुषेणाय चाशुरथाय च ।
 नमो विलिम्बने च कवचिने च । नमो वर्मिणे च व-
 रूथिने च । नमः शूराय चावभेदिने च । नमः श्रु-
 ताय च श्रुतसेनाय च । नमो याम्याय च जेम्याय
 च । नम उर्वर्याय च खल्याय च । नमः श्लोक्याय
 चावसान्याय च । नमः श्रवाय च प्रतिश्रवाय
 च । नमो वन्याय च कक्ष्याय च ॥ ६ ✓

अग्निश्चम इन्द्रश्चमे सोमश्चम इन्द्रश्चमे सविताचम
 इन्द्रश्चमे सरस्वतीचम इन्द्रश्चमे पूषाचम इन्द्रश्चमे बृ-
 हस्पतिश्चम इन्द्रश्चमे * मित्रश्चम इन्द्रश्चमे वरुणश्चम
 इन्द्रश्चमे धाताचम इन्द्रश्चमे त्वष्टाचम इन्द्रश्चमे विष्णु-
 श्चम इन्द्रश्चमे ऽश्विनौचम इन्द्रश्चमे मरुतश्चम इन्द्रश्चमे
 विश्वेचमे देवा इन्द्रश्चमे * पृथिवीचम इन्द्रश्चमे ऽन्तरिक्षं
 चम इन्द्रश्चमे द्यौश्चम इन्द्रश्चमे समाश्चम इन्द्रश्चमे
 नक्षत्राणिचम इन्द्रश्चमे दिशश्चम इन्द्रश्चमे ॥ ६ ॥

✓ नमो दुन्दुभ्याय चाहनन्याय च । नमो धृष्णवे च
 प्रमृशाय च । नमो निषिङ्गिणे चेषुधिमते च । नमः
 तीक्ष्णेषवे चायुधिने च । नमः स्वायुधाय च सुध-
 न्वने च । नमः सृत्याय च पथ्याय च । नमः काट्याय
 च तीप्याय च । नमो नाद्याय च वैशन्ताय च ।
 नमः कुल्याय च सरस्याय च । नमः कूप्याय चा-
 वट्याय च । नमो वर्ष्याय चावर्ष्याय च । नमो
 मेध्याय च विद्युत्याय च । नमो वीध्याय चात-

प्याय च । नमो वात्याय च रेष्म्याय च । नमो
वास्तव्याय च वास्तुपाय च । ॥ १२ ॥

अंशुश्चमे रश्मिश्चमेऽदाभ्यश्चमेऽधिपतिश्चम उपां-
शुश्चमेऽन्तर्यामश्चम ऐन्द्रवायवश्चमे मैत्रावरुणश्चम
आश्विनश्चमे प्रतिप्रस्थानश्चमे शुक्रश्चमे मन्थीचमे *
आग्रयणश्चमे लुल्लकवैश्वदेवश्चमे ध्रुवश्चमे वैश्वानरश्च
म ऋतुग्रहाश्चमेऽतिग्राह्याश्चमे ऐन्द्राग्रश्चमे वैश्वदेवश्च
मे मरुत्वतीयश्चमे माहेन्द्रश्चमे आदित्यश्चमे सावित्रश्चमे
सारस्वतश्चमे पौष्णश्चमे पालीवतश्चमे हारियोजनश्चमे
* सुचश्चमे चमसाश्चमे ॥ ७ ॥

॥ नमः सोमाय च रुद्राय च । नमः ताम्राय चारु-
णाय च । नमः शङ्खवे च पशुपतये च । नम उग्राय
च भीमाय च । नमो हन्त्रे च हनीयसे च । नमोऽ-
ग्रेवधाय च दूरेवधाय च । नमो वृक्षेभ्यो हरिकेशे-
भ्यः ॥ नमस्ताराय । नमः शम्भवे च । मयोभवे च ।

१ आग्रयण (आग्रायण) २ मरुत्वतीयाः ३ महेन्द्राग्रश्चमे ४ पत्नी ५ हरि ६ सुचश्चमे
७ स न स

नमः शङ्कराय च । मयस्कराय च । नमः शिवाय च

शिवतराय च । नमः किंशिलाय च क्षयणाय च ।

वायव्यानिचमे द्रोणकलशश्चमे पूतभृच्चमेऽपूतभृच्चमे ग्रा-
वाणश्चमेऽधिषवणेचमेऽवभृथश्चमे स्वगाकारश्चमे ॥ ८ ॥

नम इरिण्याय च प्रपथ्याय च । नमः पुलस्तिने

च कपर्दिने च । नमो गोष्ठ्याय च गृह्याय च ।

नमः तल्प्याय च गेह्याय च । नमः पार्याय चावा-

र्याय च । नमः प्रतरणाय चोत्तरणाय च । नमस्ती-

थ्याय च कुल्याय च । नमः फेन्याय च शण्ड्याय

च । नमः सिकल्याय च प्रवाह्याय च । नमो हृद-

व्याय च निवेष्ट्याय च । नमः काट्याय च गह्वरे-

ष्ट्याय च । नमः शुष्क्याय च हरित्याय च । नमो

लोप्याय चोलप्याय च । नमः पाँसव्याय च रज-

स्याय च । नमः सूर्म्याय चोर्म्याय च । नमः पर्याय

च पर्णशादाय च । नम आखिदते च प्रखिदते च ।

नमोऽभिघ्नते चापगुरमाणाय च । नम आखिदाय
च विखिदाय च । नमो वः किरिकेभ्यो देवानां हृद-
यभ्यो नमो विचिन्वत्केभ्यो नमो विक्षिणकेभ्यो नम
आनिर्हतेभ्यः ११ ✓

अग्निश्चमे घर्मश्चमेऽर्कश्चमे सूर्यश्चमे प्राणश्चमेऽश्व-
मेधश्चमे पृथिवीचमे दितिश्चमेऽदितिश्चमे द्यौश्चमे श-
करीरङ्गुलयो दिशश्चमे यज्ञेन कल्पन्तां व्रतञ्चर्तुश्च सं-
वत्सरश्च दीक्षाच तपश्चाहोरात्रे ऊर्वष्टीवे बृहद्रथन्तरेचमे
यज्ञेन कल्पेताम् ॥ ६ ॥

१२ द्रापे अन्ध्रसस्पते दरिद्र नीललोहित आसां प्र-
जानामेषां पुरुषाणामेषां पशूनाम् । मा भैर्मा रोद्ध्या
नः किञ्चनाममत् ॥ इमा रुद्राय तवसे कपर्दिने क्ष-
यद्वीराय प्र भरामहे मतीः । यथा नः शमसद्विपदे
चतुष्पदे विश्वं पुष्टं ग्रामे अस्मिन्ननातुरम् ॥ या ते
रुद्र शिवा तनूः शिवा विश्वाहा भेषजी । शिवा रुत-

स्य भेषजी तया नो मृळ जीवसे ॥ परि नो रुद्रस्य
हेतिर्वृणक्तु परि त्वेषस्य दुर्मतेरैघायोः । अव स्थि-
रा मघवद्भयस्तनुष्व मीढ्वस्तोकाय तनयाय मृळ ॥
मीढुष्टम शिवतम शिवो नः सुमना भव । परमे वृक्ष
आयुधं निधाय कृत्तिं वसान आचर पिनाकं विभ्र-
दागहि । विकिरिद्र विलोहित नमस्ते अस्तु भगवः ।
यास्ते सहस्रं हेतयोऽन्यमस्मन्नि वपन्तु ताः ॥

त्र्यविश्चमे त्र्यवीचमे दित्यवाट्वमे दित्यौहीचमे पञ्चावि-
श्चमे पञ्चावीचमे त्रिवत्सश्चमे त्रिवत्साचमे तुर्यवाट्वमे
तुर्यौहीचमे * पष्ठवाट्वमे पष्ठौहीचमे उक्षाचमे वशाचमेऽनु-
ड्वौश्चमे धेनुश्चमे * ऋषभश्चमे वेहश्चमे ॥ १० ॥

सहस्रधा सहस्राणि हेतयस्तव बाह्वोः । तासामी-
शानो भगवः पराचीना मुखा कुरु ॥ १०

असङ्ख्याताः सहस्राणि ये रुद्रा अधि भूम्याम् ।
तेषां सहस्रयोजनेऽव धन्वानि तन्मसि ॥ येऽस्मि-

न्महत्पर्यवेऽन्तरिक्षे भवा अधि । तेषाँ स० ॥ ये नी-
 लग्रीवाः शितिकण्ठा दिवँ रुद्रा उपाश्रिताः । तेषाँ० ॥
 ये नीलग्रीवाः शितिकण्ठाः शर्वा अधः क्षमाचराः ।
 तेषाँ स० ॥ ये वृक्षेषु शष्पिञ्जरा नीलग्रीवा विलो-
 हिताः । तेषाँ स० ॥ ये भूतानामधिपतयो विशिखा-
 सः कपर्दिनः । तेषाँ स० ॥ ये पथीनां पथिरक्षय ऐ-
 लंमृदा यँव्युधः । तेषाँ स० ॥ ये तीर्थानि प्रचरन्ति
 सृकावन्तो निषङ्गिणः । तेषाँ स० ॥ येऽन्नेषु विवि-
 ध्यन्ति पात्रेषु पिबतो जनान् । तेषाँ स० ॥ य एता-
 वन्तो वा भूयाँसो वा दिशो रुद्रा वितैष्टिरे । तेषाँ स० ॥
 नमो अस्तु रुद्रेभ्यो ये दिवि येषां वर्षमिषवः तेभ्यो
 दश प्राचीर्दश दक्षिणा दश प्रतीचीर्दशोदीचीर्द-
 शोर्ध्वाः । तेभ्यो नमो अस्तु ते नोऽवन्तु ते नो मृळ-
 यन्तु ते यं द्विष्मो यश्च नो द्वेष्टि तमेषां जम्भे दध्मः ॥

नमो अस्तु रुद्रेभ्यो येऽन्तरिक्षे येषां वात इषवः ते-
भ्यो दश प्राचीर्दश दक्षिणा दश प्रतीचीर्दशोदीची-
र्दशोर्ध्वाः । तेभ्यो नमो अस्तु ते नोऽवन्तु ते नो मृळ-
यन्तु ते यं द्विष्मो यश्च नो द्वेष्टि तमेषां जम्भे दध्मः ॥
नमो अस्तु रुद्रेभ्यो ये पृथिव्यां येषामन्नमिषवः ते-
भ्यो दश प्राचीर्दश दक्षिणा दश प्रतीचीर्दशोदीची-
र्दशोर्ध्वाः । तेभ्यो नमो अस्तु ते नोऽवन्तु ते नो मृळ-
यन्तु ते यं द्विष्मो यश्च नो द्वेष्टि तमेषां जम्भे दध्मः ॥
एकाचमे तिस्रश्चमे तिस्रश्चमे त्रियस्त्रिंशच्चमे चतस्रश्चमे
ऽष्टौचमेऽष्टौचमेऽष्टाचत्वारिंशच्चमे ॥

वाजश्च प्रसवश्चापिजश्च ऋतुश्च वाक्पतिश्च वसुश्च स्व-
मौर्ध्नो मूर्धा वै यशनो व्यश्वाँ आन्त्योन्त्यो भौवनो भुवनस्य
पतिः प्रजापतिरधिपतिरियन्ते राणिमत्रो यन्तासि यमन
ऊर्जे त्वा वृष्ट्यै त्वा प्रजानां त्वाधिपत्यायायुर्यज्ञेन कल्पतां
मनो यज्ञेन कल्प० प्राणो यज्ञेन कल्प० चक्षुर्यज्ञेन क० श्रो-
त्रं यज्ञेन क० वाग्यज्ञेन क० आत्मा यज्ञेन क० ब्रह्मा यज्ञेन

क० पृष्ठं यज्ञेन क० यज्ञो यज्ञेन कल्पतां ऋक्च साम च स्तो-
मश्च यजुश्च बृहच्च रथन्तरश्च स्वर्देवा अगन्म प्रजापतेः
प्रजा अभूवन्नमृता अभूम वेट्स्वाहा ॥ ११ ॥

वाजस्य नु प्रसव इति षट् ॥

विश्वे अद्य मरुतो विश्व ऊती विश्वे भवन्त्वग्नयः समि-
द्धाः । विश्वे नो देवा अवसागमन्तु विश्वमस्तु द्रविणं वाजो
अस्मे ॥ आ मा वाजस्य प्रसवो जगम्यादा मा द्यावापृथिवी
विश्वरूपे । आ मा गन्तां पितरा मातरा चा मा सोमो अ-
मृतत्वेन गम्यात् ॥ वाजस्य नु प्रसवे मातरं महीमदिति
नाम वचसा करामहे । यस्यामिदं विश्वं भुवनमाविवेश
तस्यां नो देवः सविता धर्म साविषत् ॥ वाजो नः सप्त
प्रदिशश्चतस्रो वा परावतः । वाजो नो विश्वेदेवैर्धनसाता-
विहावतु ॥ वाजो मे अद्य प्रसुवाति दानं वाजो देवान्हवि-
षा वर्धयाति । वाजस्य हि प्रसवेनन्नमेति विश्वा आशा वा-
जपतिर्जयेयम् ॥ वाजः पुरस्तादुत मध्यतो नो वाजो देवा-
नृतुभिः कल्पयाति । वाजस्य हि प्रसवेनन्नमेति सर्वा आशा

वाजपतिर्भवेयम् ॥ सं मा सृजामि पयसा पृथिव्याः सं मा
सृजाम्यद्भिरोषधीभिः । सोऽहं वाजं सनोम्यग्ने ॥

पयः पृथिव्यां पय ओषधीषु पयो दिव्यन्तरिक्षे पयो धाँः ।
पयस्वतीः प्रादिशः सन्तु मह्यम् ॥

तेजःऽसि०

यो रुद्रो अग्नौ यो अप्सु य ओषधीषु
यो वनस्पतिषु । यो रुद्रो विश्वा भुवना विवेश तस्मै
रुद्राय नमो अस्तु देवाः ॥ तर्पणम् मद्यं पीत्वा
गुरुदारांश्च गत्वा स्तेयं कृत्वा ब्रह्महत्यां विधाय ।
भस्मच्छन्नो भस्मशय्यां शयानो रुद्राध्यायी मुच्यते
सर्वपापैः ॥ नित्यं दण्डी नित्ययज्ञोपवीती नित्यं
ध्याता भस्मना कर्मबन्धी । रुद्रं दृष्ट्वा देवमीशा-
नमुग्रं याति स्थानं तेन साकं तदीयम् ॥

अनेन चमानवाकसहितरुद्रमन्त्रपाठेन (होमेन) आत्मनो
वाङ्मनःकायोपार्जितपापनिवारणार्थं । श्रीमहारुद्रदेवता-
सन्तोषणार्थं । भगवान् अघोरः तत्पुरुषः सद्योजातः वाम-
देवः असुरबलहा ईशानः बहुरूपः विश्वरूपः त्र्यम्बकः त्रि-

१ धृतेन २ अपः ३ मेनयमग्ने, ज्यग्नेः ४ धाम् ५ दाता

सेवक महेश्वर नाथ गुप्त

शिवस्तुतिः

नेत्रः त्रिशूलहस्तः महामृत्यञ्जयभट्टारकः शतरुद्रेश्वरः वृष-
भवाहनः सानुचरः सपरिवारः भवो देवः ८ पार्वतीसहितः
परमेश्वरः प्रीयतां प्रीतोऽस्तु ॥

॥ इति रुद्रमन्त्रसहितचमकानुवाकाः समाप्ताः ॥

॥ नमः शिवाय ॥

संवर्ताश्रितडिप्रतप्तकनकप्रस्पधितेजोरुणं गम्भीरस्मितनिःसृतांशुदशन-
प्रोज्झसिताम्राधरम् । भालेन्दूज्ज्वललोपिङ्गलजटाभारप्रबद्धोरगं वन्दे
सिद्धसुरासुरेन्द्रनमितं पूर्वं मुखं शूलिनः ॥ १ ॥ कालाभ्रभ्रमराञ्जनद्युतिनि-
भं व्यावृत्तपिङ्गेक्षणं बालेन्दूदयनिःसृतांशुदशनप्रोज्झिन्नदंष्ट्राङ्कुरम् । सर्पप्रो-
तकपालशक्तिकलशव्याकीर्णसच्छेखरं वन्दे दक्षणीमीश्वरस्य कुटिलधूमङ्गरौ-
द्रं मुखम् ॥ २ ॥ प्रालेयामलमिन्दुकुन्दधवलं गोक्षीरफेनप्रभं भस्माभ्यङ्गम-
नङ्गदेहदहनं ज्वालावलीलोचनम् । ब्रह्मेन्द्रादिमरुद्गणैः स्तुतिपरैरभ्यर्चितं
योगिभिर्वन्देऽहं सकलं कलङ्करहितं स्थाणोमुखं पश्चिमम् ॥ ३ ॥ रक्तं कु-
ङ्कुमपिङ्गलं सतिलकं व्यापाण्डुगण्डस्थलं ध्रुविक्षेपकटाक्षवीक्षणलसत्संस्क-
कणोत्पलम् । स्निग्धं बिम्बफलाधरं ग्रहसितं लीलालकालङ्कृतं वन्दे पूर्ण-
शशाङ्कमण्डलनिभं वक्त्रं हरस्योत्तरम् ॥ ४ ॥ व्यक्ताव्यक्तगुणोत्तरं च वरदं
षट्त्रिंशत्तत्त्वात्मकं तस्मादुत्तरतत्त्वमक्षयमिति ध्यानं सदा योगिभिः । वन्दे
तामसवर्जितेन मनसा सूक्ष्मातिसूक्ष्मं परं शान्तं पञ्चममीश्वरस्य वदनं खं-
व्यापितेजोमयम् ॥ ५ ॥ यदैत्यासुरकन्यकाकरशतैः संवीज्यते चामरैः पुंना-
गाम्बुजनागजातिवकुलैराशीर्विषैश्चार्चितम् । ज्वालामालसहस्रदीप्तिकिरणं
कालाग्निरुद्रं महत्तत्संहारकरं नमामि मनसा पातालसंस्थं मुखम् ॥ ६ ॥ एता-
नि सर्ववदनानि महेश्वरस्य ये कीर्तयन्ति मनुजाः सततंप्रभाते । ते पर्यटन्ति
गगने सुमहत्प्रकाशा गच्छन्ति ते शिवपदं रुचिरैर्विमानैः ॥ ७ ॥

इति श्रीहनुमानकृतं सागरलङ्घनं स्वच्छन्दभैरवस्तोत्रं सम्पूर्णम् ॥

१ अर्धेन्दुद्युति २ सिद्धसुरासुरैः प्रणमितं ३ पदै

Mehla Sant Ram,
House No 332
Bakadi Khan
Kishan Garh Delhi 7

